

ڈاکٹر عزیز ابن الحسن
الیوسی ایسٹ پروفیسر، شعبہ اردو
بین الاقوامی اسلامی یونیورسٹی، اسلام آباد

کاشف الحقائق: تاریخی تفاظر اور صیغہ مذکور کی بحث

In the Indo-Pak Subcontinent, the second half of 19th century was an era of revolutionary changes as long as its educational, civilizational, and literary history was concerned. In this era the best books of Urdu criticism Aab-e-Hayat, Muqadimah Sher-o-Shairi, Kaashif al Haqaiq and Sher ul Ajam were written. In this paper, Imdad Imam Asar's Kaashif al Haqaiq has been studied in the context of books that were brought out before this. The researcher argues that Kaashif al Haqaiq received influences from Aab-e-Hayat and Muqadimah Sher-o-Shairi, and in some ways its author's point of view is also different from those of Azad's and Hali's.

The second part of this paper deals with an important issue of classical Urdu poetics, i.e., masculine gender marking for the beloved in verse, as it emerges out of Kaashif al Haqaiq. The researcher shows that masculine gender marking has been justified in Kaashif al Haqaiq in two ways: 1) through linguistic structure and 2) in the backdrop of the civilizational values. This research shows that the debate on the use of masculine gender marking has been carried out in a detailed manner in Kaashif al Haqaiq.

بر صغیر میں جدیدیت سر سید تحریک کے توسط سے داخل ہوئی زندگی کا ہر شعبہ اس سے متاثر ہوا۔ اس کے بڑے ذرائع تعلیم اور ادبی تحریکیں تھیں۔ ۱۸۶۵ء میں لاہور میں چند سرکردہ نوآبادیاتی انگریز حکام کے تعاون سے جو ایک تنظیم ("ابن حنفیہ") قائم ہوئی اس کا مقصد بظاہر قدیم مشرقی علوم کا احیا، دیسی زبانوں کے ذریعے تعلیم کا فروغ، ادبی سائنسی اور عام مسائل پر غور و فکر، حکومت کے اقدامات کو مقبول بنانا، اصحاب علم و رسوخ اور سرکاری افسران کا مابین تعلقات کو بہتر کرنا تھا مگر سر سید احمد خان کے علی گڑھ کالج کی طرح اس کا اہم ترین حاصل "نئے تہذیبی و ادبی" خیالات و نظریات کا ہندوستان میں تعارف تھا جس کا ذریعہ محمد حسین آزاد کی معرفتہ الآراء کتاب آب حیات بنی۔

عام طور پر جدید اردو ترقیت کا آغاز الطاف حسین حالی کے مقدمہ شعرو و شاعری سے مانا جاتا ہے لیکن

حقیقت یہ ہے کہ جدید اردو تقدیم کا نقش اول محمد حسین آزاد کی معروف ترین کتاب آب حیات ہے۔ اسی کے اثرات الطاف حسین حالی پر پڑے اور حالی ہی سے بعض اثرات بُلی نے قبول کیے۔ مابعد کی اردو تقدیم کا بڑا حصہ کسی نہ انداز سے مقدمہ شعرو شاعری سے اثر پزیر ہوتا رہا ہے۔ حتیٰ کہ اردو تقدیم کی دواہم ترین کتابیں کاشف الحقائق اور بیماری شاعری بھی حالی کے اثرات سے محفوظ نہیں رہیں۔ آئینہ صفات میں ہم پہلے آزاد، حالی اور بُلی کے بارے میں چند امور، پھر حالی کے ”نیچرل شاعری“ کے کچھ بنیادی تصورات، ازاں بعد ”نیچرل شاعری“ اور شاعری کے بارے میں حالی کے اخلاقی تصورات سے کاشف الحقائق کے متاثر ہونے اور اس کی کچھ ایسی انفرادی خصوصیات کا بیان کریں گے، جو اسے آب حیات اور مقدمہ شعرو شاعری سے ممتاز کرتی ہیں۔

۱۸۸۰ء میں محمد حسین آزاد کی معروف ترین کتاب آب حیات کا پہلا اڈیشن شائع ہوا، جو اردو ادب کی پہلی جدید طرز کی تاریخ ہے۔ یہ کتاب جدید ادبی تحقیق و تقدیم کا نقش اول ہے اور آزاد کا ایسا کارنامہ ہے کہ اس کے بعد لکھی جانے والی ادبی تحقیق و تقدیم کی اکثر کتب اس سے فیض یاب ہوتی رہی ہیں۔ آب حیات میں آزاد کا عمومی نظریہ یہ ہے کہ شاعری گرد و پیش کی دنیا سے اپنے تعلق کے اعتبار سے نمودر پزیر ہوتی ہے، ترقی کرتی ہے اور پھر عروج پاتی ہے یا مر جما جاتی ہے۔ قدم جو سو جھ بوجھ میں سادہ، حقیقی زندگی کے قریب اور پیچیدہ خیالی سے دور ہوتے ہیں ایسی شاعری تخلیق کرتے ہیں جو دلوں کو کھینچ لیتی ہے اور متأخرین، تا وقٹیکہ وہ نئے طریقے اختیار کر کے اول بدل نہ کریں، حسن و عشق کے مضامین میں الگوں کے چجائے ہوئے نوالے چباتے ہیں۔ زوال پذیر قومیں زوال آمادہ شاعری پیدا کرتی ہیں۔ جو شاعری جتنی زیادہ آرائش و زیباںش کی حامل ہوتی ہے اور خیالی رنگوں کے طوطے بینا اڑاتی ہے وہ اتنی ہی غیر حقیقی اور مصنوعی ہوتی ہے۔ ایسی شاعری کی قسمت میں مر جما جانا ہوتا ہے۔ اردو شاعری کو اگر اس انجام سے بچنا ہے تو اسے انگریزی کے نقش قدم پر چلانا ہوگا۔

آب حیات کا پہلا اڈیشن ۱۸۸۰ء میں آیا تھا اور ۱۸۸۱ء میں حالی نے اس پر ایک خیر مقدمی رویوں کا لکھا تھا، جس سے اندازہ ہوتا ہے حالی اس سے شدید متاثر ہوئے تھے۔ اس سے بھی پہلے ۱۸۷۹ء میں لاہور کی ادبی تحریک اور اس سے زیادہ سر سید کی اصلاحی کاؤنسلوں کے زیر اثر وہ مدرس مددو جزر اسلام لکھ کر نہ صرف مذہبی و معاشرتی بلکہ شاعری کی اصلاح کا بھی اٹھا چکے تھے؛ مگر اس کام کو منظم طور پر کرنے کی تحریک انہیں یقیناً آب حیات سے ہوئی تھی۔ حالی کے مقدمہ شعرو شاعری کے بارے میں بنیادی بات یہ ہے کہ اس میں حالی، وقت کے ساتھ شاعری کو تبدیل کرنا اور اسے معاشرے کی اصلاح کا کام لینا چاہتے ہیں۔ وہ آزاد کی اس رائے سے پوری طرح متفق ہیں کہ شاعری کا آغاز سادگی سے ہوتا ہے، پھر اس میں مصنوعی پن آتا ہے اور آخر میں یہ زوال پذیر یا مردہ ہو جاتی

ہے۔ زوال سے بچنے کے لئے معاشرے کے ساتھ اس کا تبدیل ہونا ضروری ہے۔ وہ اس طرح ممکن ہے کہ یہ معاشرے کے لئے ”مفید“، بنتی رہے۔ حالی مضمون سے مضمون نکالنے کے عمل کو جو سبک ہندی کا ایک خاص انداز ہے، چبائے ہوئے نواں چبانے اور چپوڑی ہوئی ہڈیاں چونے سے تعبیر کرتے ہیں۔ وہ مجموعی پوری طرح آزاد کے اس خیال کے ہمتوں ہیں کہ ”زبان جب تک عالم طفویلت میں رہتی ہے، تھبی تک شیر و شربت کے پیاں لندھاتی ہے، پھر سادگی اور شیریں ادائی خاک میں مل جاتی ہے۔“

حالی شاعری کے آغاز، عروج اور زوال کے بارے میں آزاد کے خیالات سے پوری طرح ہمتوں ہیں۔ فرق صرف اس امر میں ہے کہ آزاد نے جہاں صرف ڈیڑھ سوال کے عرصے پر محیط پانچ ادوار کو اپنا موضوع بنایا کہ اردو شاعری کے آغاز و انجام رترقی و احاطات کا تاریخی سفر بیان کیا ہے، وہاں حالی نے مسلمانوں کی شاعری کے عروج و زوال کے زمانی سفر کا آغاز عربی شاعری سے کیا ہے۔ اور اپنی بات کا آغاز شاعری کی بالذات قدر کے بجائے اسکی معاشرتی جواز جوئی سے کرتے ہیں: وہ کہتے ہیں کہ ”صدر اسلام کی شاعری میں... تمام سچے جوش اور ولوں موجود تھے... پارسا بیویاں شوہروں کے اور شوہر بیویوں کے فرماں میں درد اگنیز شعر انشا کرتے تھے۔ چراغاں ہوں، چشموں اور وادیوں کی، گذشتہ صحبتوں اور جھمگٹوں کی ہو، بہوت صور کی کھینچت تھے۔“ اس لئے عربوں کی شاعری میں بے انہبا جوش پایا جاتا تھا کیونکہ اس کا ”مدار واقعات اور دل کے سچے حالات و واردات پر تھا۔“

لیکن رفتہ رفتہ نیچرل جذبات کا خاتمه ہو گیا۔ اب شعرا کے پاس صرف دو میدان رہ گئے تھے: مدحیہ مضامین، اور عشقیہ مضامین جن سے جذبات کو اشتغال ک ہوتی تھی۔ پھر ایک مدت کے بعد ان دونوں مضامین میں بھی جب ”چپوڑی ہوئی ہڈیوں“ کی طرح کچھ مزہ باقی نہ رہ گیا تو تشبیہ و استعارے اور جھوٹ و مبالغہ پر تکیہ ہو گیا۔ قدما کا وہ طریقہ کہ جو بات دل میں ہوا سے سچے جوش کے ساتھ مگر ساختگی اور تصنیع کے بغیر بیان کیا جائے بعد کے زمانے میں کم ہونا شروع ہو گیا۔ شاعری خود شاعر کے جذبات کا عکس بننے کی بجائے قدماء کی طرز و روش اور خیالات کا آئینہ بن گئی۔ جب سے ہماری شاعری میں جھوٹ اور مبالغہ داخل ہوا اسی وقت سے اس کا تنزل شروع ہوا ہے۔ شاعری کے آغاز و انجام کے بارے میں سابقہ سطور میں آمدہ آزاد کے بیانات پیش نظر ہیں تو نظر آتا ہے کہ حالی کے نزدیک بھی شاعری کا آغاز سادگی سے ہوتا ہے اور تصنیع و بناؤٹ پر ختم ہوتا ہے۔

اردو شاعری کی ترقی کا منصوبہ دیتے ہوئے وہ لکھتے ہیں کہ جن ذریعوں سے ایشاء کی شاعری ترقی پاتی تھی ”وہ اردو کی شاعری کے لئے فی زمانہ مفقود ہیں،“ اور آئندہ ان کے مہیا ہونے کا امکان بھی نہیں، لہذا ”اردو شاعری کی ترقی

کا خیال پکانا گویا زمانہ ناسازگار سے مقابلہ کرنا ہے۔ اسی لئے ترقی و اصلاح کے منصوبے پیش کرنے کے باوجود انہیں شاعری کے نیم مردہ جسم میں جان پڑ جانے کا کوئی یقین نہیں۔ بس ”ندیوں اور مدقوق کے دم والوں“ کی امید کا معاملہ ہے: وہ کہتے ہیں کہ ”جو کچھ ہم لکھنا چاہتے ہیں اس سے یہ جتنا مقصود نہیں ہے کہ کچھ ہو گا بلکہ یہ ظاہر کرنا ہے کہ کاش ایسا ہوتا!“۔

شاعری و تقدیم کے بارے میں شبی کے خیالات موازنہ انیس و دبیر، ۱۹۰۶ء اور سب سے بڑھ کر شعر العجم میں ملتے ہیں۔ (فارسی شاعری کی تمدنی تاریخ پر مشتمل یہ پانچ جلدیں ۱۹۰۸ء سے لے کر ۱۹۱۸ء کے دوران بذریع شائع ہوئیں) شبی نے اگر ایک طرف آزاد اور حالی کے تقدیمی تصورات سے اثرات تبول کئے ہیں تو دوسری طرف اپنے پیش روؤں کے مقابلے میں بدرجہ ہابند علمی مقام اور ذوقی و قوافی قوت کے بل پر بعض خاص طرح کے مسائل و معاملات کو انہی کی طرح اردو تقدیم میں ایک حاکمانہ استواری کے ساتھ معياری و قوانینی حیثیت بھی دے دی ہے۔ آب حیات (۱۸۸۰ء) نے جو معیارات اور طریقہ ہائے کار متعین کئے اس کا اثر مقدمہ شعر و شاعری اور ان دونوں کے اثرات شعر العجم پر نظر آتے ہیں۔ شعر العجم کی اشاعت کا آغاز ۱۹۰۸ء میں ہوا، لیکن شبی کے ذہن میں اس کا منصوبہ بہت پہلے سے تھا۔ اس کا کچھ حال انہوں نے جلد اول کے دیباچے میں ہی لکھا ہے۔ مولا نا جبیب الرحمن شروعی کے نام ۱۸۹۹ء کے ایک خط کے مطابق شبی فارسی شاعری کی تاریخ اور عہد بے عہد خصوصیتوں اور ترقیوں کا بیان لکھنا چاہتے تھے۔

آزاد اور حالی کی طرح شعر العجم میں شبی نعمانی کا بھی یہی خیال ہے کہ معاشرت و تمدن میں سادگی سے پیچیدگی کے سفر کا اثر شعر پر بھی پڑتا ہے۔ پھر مبالغوں، تشبیہوں اور استعاروں میں در آنے والی بارکیوں، نزاکتوں، رنگینیوں، خیال آفرینیوں، طسم کاریوں اور جملہ مجموعہ ہائے خرابی کی ایک لمبی فرد جرم ہے جو ”سادگی سے پیچیدگی“ کے فلسفے کے تحت شعرائے متاخرین کے سرگاٹی گئی ہے۔ کون کہہ سکتا ہے کہ یہ سب بواسطہ مقدمہ شعرو و شاعری، آب حیات سے نہیں آ رہا! شاعری کے عروج و زوال کو شبی بھی تمدنی و سیاسی حالات کے تابع دیکھتے ہیں اور بتاتے ہیں کہ اردو میں بھی یہی حالت تھی۔ شبی کے شعری تصورات... تخلیل کی ماہیت، اس کی بے راہ روی، واقعیت و اصلیت، مبالغہ، مطالعہ فطرت، تشبیہ و استعارہ کی پیچیدگی، شاعری کے عروج و زوال یا تدریجی ارتقاء میں سادگی سے آغاز اور پیچیدگی پر اختتام، تجیری و خیالی مضمون آفرینی.... اور شاعری کے اخلاقی و سماجی کردار کے بارے ان کے خیالات پوری طرح اپنے نامور پیش روؤں سے اثر پزیر ہیں، یا نرم الفاظ میں یوں کہیے کہ اس معاملے میں ان سب

کے آخذ ایک ہیں۔

اب اس میں کوئی شک نہیں رہ گیا کہ آزاد، حاملی اور شعلی اپنے دور کے غالب انگریزی اثرات سے شدید طور پر متاثر ہوئے تھے۔ یہ بزرگ جواہرات قبول کر رہے تھے ان کے بارے میں ان کی ذاتی معلومات سنی سنائی باتوں سے زیادہ نہ تھی۔ آزاد کے نزدیک فارسی کی خیالی رنگینیوں اور فرضی لفاظوں کے زیر اثر اردو بدیہی و محسوس باتوں کے بیان میں بھی تشبیہوں اور استعاروں کے پیچ در پیچ خیالوں میں آ کر عالم تصور میں جا پڑی اور بجا شاکی سادگی سے محروم ہو گئی تھی۔ اور اردو اردو کی پیچ داری انگریزی کے تنقیع سے دور ہو سکتی تھی۔ کیونکہ واقعیت اور سادگی کے یہ خزانے انگریزی صندوقوں میں بند اور ان کی چاپیاں انگریزی دانوں کے پاس تھیں۔ چونکہ انگریزی نیچرل خیالات اور محسوسات کے بیان میں کمال رکھتی تھی اسی لئے آزاد نے نیرنگِ خیال میں اپنی ”ذاتی امنگ اور شوق“ سے جانسن اور ایڈیسن کے نیچرل مضامین لکھے تھے۔ لیکن عجیب بات ہے کہ یہ ”ذاتی امنگ اور شوق“ اس وقت پیدا ہوئے جب ۱۸۷۲ء میں انگریز چنگاپ کے مشاعروں کے آغاز پر کرنل ہال رائیڈ کی تقریر میں ”نظم اردو جو چند عوارض کے باعث تزلیل اور بدحالی میں پڑی“، ہوئی تھی، کی ترقی کے سامان بھم پہنچائے جانے کے لیے جملہ رو سا اور ایں علم لوگوں سے درخواست کی گئی تھی۔

آج پس استعماری مطالعات کے عہد میں استعماری آقاوں کے رعب و دبدبے اور ذہنوں کو مُختَر کرنے کے ان کے طریقہ ہائے واردات کی روشنی میں ہم سمجھ سکتے ہیں کہ انگریز آقا (اور وہ بھی ۱۸۷۵ء کا فاتح انگریز، جس کی فتوحات کے اثر سے ہم آج بھی نہیں نکل سکے) کی درخواست میں البتا کتنی ہوتی ہے اور حکم کتنا، اور پہلک انٹرکشن ڈیپارٹمنٹ کے ایک ملازم کے لئے جو اپنے ذہن پر سوار ماضی کے کابوس سے ہر قیمت پر چھکارہ چاہتا تھا، آقا کی درخواست حکم سے سرتاپی کس حد تک ممکن تھی، اہم بات یہ ہے کہ آزاد کرنل ہال رائیڈ کے زیر اثر آنے کے بعد پہلے والے آزاد نہ رہے تھے۔ یہی کچھ حالی کے بارے میں بھی کہا جا سکتا ہے جنکی ”نیچرل شاعری“ کے کی ایک ”ھو“ نے اردو تقدیم کے بڑے بڑے اماموں کو بڑے عرصے تک دیوانہ بنائے رکھا تھا۔

آزاد اور حاملی کی ”نیچرل شاعری“ کا یہ تصور، اگر یہ کوئی تقدیمی تصور ہے تو، ہمیں کلاسیکی شاعری کے بارے میں کچھ نہیں بتاتا۔ کیونکہ وہاں نہ صرف یہ کہ ”فطري شاعری“ کی کوئی اصطلاح نہیں بلکہ اس مفہوم کے قریب ترین کوئی تصور بھی نہیں اور نہ وہاں نیچرل شاعری کے عناصر سہ گانہ-- سادگی، اصلیت اور جوش-- کے مصدقہ کوئی تصور تھا۔ یہ ”نیچرل ازم“، اس زمانے کا فیشن تھا اور انگریزی رومانویت کا حصہ؛ مگر جلد ہی یہ تصورات مغرب میں بھی تھے

پار پہنچنے بن گئے۔ رومانویت کا رد عمل ریتل ازم کی صورت میں ہوا اور ریتل ازم کی بھی اتنی مختلف صورتیں بنیں کہ پچانی نہیں جاتی۔ فرانس پر متھک کا کہنا ہے کہ یورپ میں آج یہ بات کہ نیچرل شاعری نامی کوئی شے ہوتی ہے، اتنا اجنبی ہو چکا ہے کہ اکثر نقادوں کے لئے اسے سمجھنا بھی ممکن نہیں رہا۔ مگر اردو تقدیم میں شاعری کے نیچرل اور حقیقت پسندانہ ہونے کا تصور ترقی پسند تحریک کے زیر اثر بہت بعد تک چلتا نظر آتا ہے۔ یہاں آج بھی شاعری کے جذبات کے اظہار والا تصور بڑا مقبول ہے۔ ایم ایچ ابریکس کا کہنا ہے کہ مغرب کے ادبی و تقدیمی نظریات میں شاعری کے بارے میں شخصیت یا جذبے کے اظہار والا تصور و روز و رکھ یا بالفاظ دیگر رومانویوں کی دین ہے۔ ہمارے ہاں آج بھی ایسے نقادوں کی کمی نہیں جو اردو غزل کے ان نیچرل ہونے اور اس میں سچے، فطری، بے ساختہ اور حقیقی جذبات کی کمی کا رونا رو تے میں اور آزاد اور حالی کی چھوڑی ہوئی ہڈیاں چھوڑتے نہیں تھکتے۔

یہ ہے وہ پس منظر جس میں امداد امام اثر نے اپنی معروف کتاب کاشف الحقائق ^{لکھی}۔ اس میں مغربی معیارات شعر کی تدریجی ترویج کے مقابلے میں مشرقی معیار نقد قائم کرنے کی اگرچہ شعوری کوشش پائی جاتی ہے مگر یہ اس دور کے غالب اثرات سے محفوظ بھی نہیں۔ کاشف الحقائق کا واضح مقصد اگرچہ حالی کا جواب دینا نہیں تھا مگر امداد امام اثر کے ہاں فطری وغیر فطری شاعری کے فرق، مضمون کے نیچرل ہونے کے باوجود مکروہ ہونے، فطرت کا تنقیع و شاعری بطور نقل، سادگی و اصلیت، شوکت الفاظ، رعایت لفظی، اور مبالغہ پردازی جیسے مسائل اس امر کا ثبوت ہیں کہ مصنف کے مد نظر مقدمہ حالی کے اٹھائے ہوئے سوالات کے پس منظر میں اردو و فارسی کے بارے میں اپنا محکمہ پیش کرنا تھا جس میں وہ اکثر حالی کا اتباع اور کہیں کہیں ان سے انحراف کرتے ہیں۔

حالی اور شبلی کی طرح امداد امام اثر بھی شاعری کے بارے میں اخلاقی نقطہ نظر کے حامل ہیں اور موسیقی و مصوری کی طرح شاعری کو رضائے الہی کی نقل اور مصلح اخلاقی قرار دیتے ہیں، جو معاملات خارجیہ و امور ذہنیہ میں تعجب فطرت کے ذریعے معاملات رزم کو آنکھوں کے سامنے لاکھڑا کرتی اور کیفیت عشق کی تصویر بھی دکھا دیتی ہے۔ وہ شاعری کو بہترین ذریعہ اخلاق آموزی بھی کہتے ہیں اور اس کے اثر و تاثیر سے تمدنی و اخلاقی امور بڑے بڑے کام لئے جاسکنے کی مثالیں بھی دیتے ہیں۔ اس اخلاقی و سماجی وظیفے کے تحت ہی وہ شاعری کا مدار خوش خیالی پر قرار دیتے ہیں نہ کہ شوکت لفظی پر۔ یہاں خوش خیالی سے مراد عملہ و پاکیزہ خیالات ہیں جو ظاہر ہے کہ شاعری کی جمالیاتی صفت نہیں بلکہ اخلاقی صفت ہے۔ اسی طرح رعایت لفظی، مبالغہ پردازی، صنائع بدائع، اور پست خیالی کے زیر عنوان کاشف الحقائق میں جو کچھ لکھا گیا ہے، وہ کاملاً حالی کے خیالات ہی کا عکس ہے۔ فطرت کی تعجب کو اثر بہت

ضروری خیال کرتے ہیں مگر حالی کے عکس نیچرل طور پر بندھے ہوئے ہر قسم کے مضامین کو لازماً اچھی شاعری نہیں سمجھتے۔ اس میں شک نہیں کہ امداد امام اثر ایشیائی شاعری کو مجموعہ معائب قرار دے کر ساری خوبیاں یورپ ہی پر ختم نہیں سمجھتے، آنکھ بند کر کے یورپیں شاعری کے تنقیح کا مشورہ بھی نہیں دیتے اور نہ ان کے ہاں اردو و فارسی کے مختلف اصناف سخن کے بارے میں اپنے پیش روؤں کا ساتھ تحریری روایہ پایا جاتا ہے؛ بلکہ غزل کا دفاع کرتے ہوئے تو ایک مقام پر انہوں نے بنانام لئے صاف سر سید اور حالی کو ان کی انگریز پرستی کی بناء پر سخت سست بھی کہا ہے:

اس زمانہ میں تقاضائے سلطنت سے انگریزیت نے ایسی تاثیر پھیلائی ہے کہ ہر شے جو ملکی وضع ترکیب ساخت روشن وغیرہ کی ہے تگ چشموں کی آنکھوں میں ذلیل اور خوار نظر آتی ہے۔ جن حضرات نے علوم یورپ حاصل کیے ہیں ان کا انقلاب مذاق خیراتنا حیرت انگلیز نہیں ہے مگر تجھب ان حضرات سے ہے جو نہ انگریزی جانتے ہیں نہ فرانسیسی مگر صحت و عدم صحت مذاق پر بحث کرنے کو مستعد ہو جاتے ہیں اور ہندوستانی علوم و فنون کی مذمت بے دھڑک کرنے لگتے ہیں۔ ایسے حضرات کے نزدیک ہر شے جو ہندوستان سے تعلق رکھتی ہے بقتوائے یقین مقدور و مذموم ہے۔ مخلصہ دیگر ایشیائے ملکی کے ملکی شاعری بھی ان کے خیال میں پراز عیوب متصور ہے۔ اس میں شک نہیں کہ ملکی شاعری میں معائب ہیں۔ مگر یورپیں شاعری بھی عیوب سے پاک نہیں ہے۔ یورپیں شاعری کے عیوب ایسے حضرات کو سوچھائی نہیں دیتے اور حقیقت یہ ہے کہ انہیں یورپیں شاعری کے عیوب کیوں کر نظر آئیں جب ان کی اطلاع کوٹ، پتلون، کرسی، میز، چھری کاٹنے وغیرہ کے اندر محدود ہے۔ ایسے حضرات کو ہومر، در جل، ہارس، ڈینٹی، شکسپیر، ملن، شیلی بیرن، نیشن وغیرہ ہم کے حسن و فتح سے کیا خبر ہے جو یورپیں شاعری کا دم بھرتے ہیں اور شاعری ایسے امراہم میں رائے زنی کرنے کو مستعد ہو جاتے ہیں۔ ایسے حضرات غزل سرائی کے مادے میں جو جو صورتیں اصلاح کی بتاتے ہیں اس کی نسبت بھی کہا جاسکتا ہے کہ انہوں نے غزل سرائی کی خوبیوں کو عجز طبیعت کے باعث درک نہیں کیا ہے یا ان پر انگریزی کا جہل مرکب ایسا سوار ہو رہا ہے کہ جب تک دن (کندا، ان؟) کے خیال کے مطابق انگریزی مذاق کے ساتھ غزل سرائی نہیں کی جائے تب تک غزل سرائی مطبوع رنگ پیدا نہیں کر سکتی۔ ان حضرات سے بعض فرماتے ہیں کہ غزل میں ہمیشہ عشقیہ مضامین باندھے جاتے ہیں۔ جو محرب تہذیب ہوا کرتے ہیں۔ لازم ہے کہ ایسے مضامین کے عوض وعظ، پدر، نصیحت، اخلاق تمدن اور نیچرل سینریاں (کندا، سینریوں؟) کی باتیں موزوں کی جائیں۔ نیچرل سینریاں عبارت ہیں جبال، بجور، صحراء، میدان کشت راز، حیوانات، نباتات، ہوا، برق

باران وغیرہ وغیرہ کی نہود سے۔ ایسے معتبرین کی خدمت میں عرضِ راقم یہ ہے کہ غزل وہ صنف شاعری ہے کہ جو مضمایں عشقیہ کے لیے موضوع کی گئی ہے اس کا تقاضا ہی یہ ہے کہ اس میں اعلا درجہ کے واردات قلبیہ معاملات روحیہ اور امور ذہینیہ حوالہ قلم کیے جائیں۔ اگر واقعی کسی غزل سرا (کو) ایسے مضمایں کی بندش کی قدرت ہے تو اس کی غزل سرائی محرب تہذیب ہونہیں سکتی۔ بلکہ اسکی غزل سرائی سے بہت کچھ اصلاح قلب و روح کی امید کی جاسکتی ہے۔^۲

شیم احمد اس اقتباس پر تبصرہ کرتے ہوئے کہتے ہیں کہ:

یہ خیالات ایسا معلوم ہوتا ہے کہ جیسا آج لکھے گئے ہوں اور اس متوازن زاویہ نظر کو پیش نظر رکھ کر یہ کہا جاسکتا ہے کہ بہتر سال پہلے اس مذاقِ خن کا بیچ اگر سر سید کی تحریک اور حالی کی مقبولیت نہ مار کر رکھ دیتی تو آج ہماری فکر صحیح میں کچھ زیادہ ہی اضافہ ممکن ہوتا۔^۳

ان امور پر ڈاکٹر تحسین فراتی کا یہنا غلط نہیں کہ کاشف الحقائق "بہت حد تک اس متوازن زاویہ نگاہ کی نشاندہی کرتی ہے جو حالی کے یہاں کسی قدر یک رخا اور جانب دارانہ صورت اختیار کر گیا تھا"۔^۴

صنفِ غزل کی انفرادیت تعین کرنے کے حوالے سے نیشن ال الرحمن فاروقی نے اثر کو یوں داد دی ہے:

آخر میں ایک بات اثر صاحب ایسی کہہ گئے ہیں جس پر درجنوں تنقیدی مضمون شارکے جاسکتے ہیں۔ یعنی یہ کہ ہر صنف کے قوانین الگ ہیں، رسمیات الگ ہیں۔ غزل کے شاعر کو دریا، پہاڑ، مناظر قدرت وغیرہ کے بیان سے کچھ سروکار نہیں کیونکہ غزل کے قواعد الگ ہیں، تقاضے الگ ہیں۔ اس میں کوئی شک نہیں کہ اصناف کی انفرادیت اور ان کی صفات وحدو د کا تقاضا امداد امام اثر کو حالی اور شبی سے زیادہ تھا۔ ہم ان کی باتوں سے اتفاق کریں یا نہ کریں، لیکن ان کے اس کارنامے کا جتنا اعتراف کریں کم ہے۔^۵

امداد امام اثر کے ہاں نظری تنقید کے مباحث بہت کم پائے جاتے ہیں اور عملی تنقید کے ذیل میں انہوں نے جو کچھ لکھا ہے وہ ان کے ایک مذاج (اور مرتب کاشف الحقائق) وہاب اشرفی کے نزدیک بھی زیادہ اہم نہیں ہے۔ لیکن نظری تنقید کی جو کچھ بحثیں موجود ہیں ان میں بقول ابوالکلام قاسمی سرسید، حالی اور شبی کے ادبی تصورات کی جھلک دیکھی جاسکتی ہے۔ اور کذب و مبالغہ، صنائع بدائع، اور قصنه و تبعیت فطرت کے باب میں ان کے خیالات پر جدید یورپی اثرات کا بڑا واضح اثر ہے۔ مثلاً رعایت لفظی، شوکت الفاظ، مبالغہ آرائی، اخلاقی نقطہ نظر،

شاعری بطور نقل، فطری اور غیر فطری شاعری، ہوا و ہوس، خیال کی پستی، تشبیہ، استعارے، مبالغہ، صنعت جگت اور دیگر صفات بداع متعلق ان کے خیالات کم و بیش وہی ہیں جن سے آزاد اور حالی بھی نفور ہیں یا جن کے وہ موئید ہیں۔ ان سب کی تفصیل کے لیے ڈاکٹر امتیاز احمد کا مضمون ”کاشف الحقائق کی تاریخی و تقدیری اہمیت“، بھی ملاحظہ کرنا چاہیے۔^۶

جیسا کہ مذکور ہوا محمد حسین آزاد کی آبِ حیات 1880 میں پھپتی تھی۔ حالی کے مقدمہ شعر و شاعری کا سن اشاعت 1894 ہے اور شبی کی موازنہ انیس و دبیر^۷ 1906 اور شعر العجم کی جلدیں 1908 سے 1918 کے دوران شائع ہوئی ہیں جبکہ امداد امام اثر کی کاشف الحقائق کا سال اشاعت 1897 معین کیا گیا ہے۔ اس اعتبار سے دیکھیں تو کاشف الحقائق جدید اردو تقدید کا تیرابڑا اسنگ میل ہے اور یہ شبی کی مذکورہ بالا کتب سے پہلے کی تصنیف ہے۔ 1880 تا 1908 کا اٹھائیں سالہ عرصہ اردو تقدید کی تاریخ میں اس اعتبار سے یاد رکھا جائے گا کہ اس عرصے میں تقدید کی چار اہم کتب منصہ شہود پر آئی ہیں۔ کلاسیکی اردو شاعری کو نئے انگریزی خیالات کی روشنی میں دیکھنے کا جو سلسلہ آبِ حیات سے شروع ہوا اس کے راست اثرات حالی پر پڑے اور پھر امداد امام اثر اور شبی ان اثرات سے نفع نہ پائے تھے۔ جدید اردو تقدید کے بنیاد گزار اگرچہ آزاد اور حالی ہی ہیں مگر بعض اعتبارات سے امداد امام اثر کا ذہنی افق اور ادبی مطالعہ برآ راست یا بالواسطہ اپنے ان دونوں پیش روؤں کی نسبت زیادہ وسیع تھا۔ اپنے کلاسیکی سرمائے کے نقش پر حرف رکھنے والے انگریزی لائیٹوں کی روشنی میں چند ہیائے ہوئے نئے تعلیم یافتہ دماغوں کے بے بصری کی طرف اشارہ تو آزاد بھی کرتے ہیں لیکن وہ خود یہ بھی کہتے تھے کہ واقعیت اور سادگی کے خزانے انگریزی صندوقوں میں بند ہیں اور ان کی چاہیاں انگریزی دانوں کے پاس ہیں۔^۸ لیکن امداد امام اثر ایشیائی شاعری کو مجموعہ معائب نہیں سمجھتے اور ایسا سمجھنے والوں کی خبر بھی لیتے ہیں:

مگر اس زمانے میں ایک نئی بیماری پیدا ہوتی ہے اور وہ یہ ہے کہ اکثر ادھورے انگریزی خوانوں کے دماغ میں اس خیال فاسد نے جگہ کر لی ہے کہ ساری خوبیاں یورپ پر ختم ہو گئی ہیں۔ ایشاں کو خوبی کا کوئی حصہ ملنا نہیں ہے۔۔۔ قصور معاف اکثر ہمارے نئی روشنی والے حضرات کا تو ایسا ہی خیال معلوم ہوتا ہے وہ ایشائی خیالات، اوضاع و معاملات کو یک قلم قابل نفرت سمجھتے ہیں۔ یورپ کے ہر امر پر عام اس سے کہ معقول ہو یا غیر معقول جان دیتے دیتے ہیں اور اپنے اقوال و افعال سے عجب طرح کی نادیدگی ظاہر کرتے ہیں۔ جاویجا ہر قدم پر اہل یورپ کے تبع پر مستعد رہتے ہیں معلوم ہوتا ہے۔ خدماء صفا و دع ما کدر کا مضمون ان کے گوش مبارک تک کبھی پہنچا ہی نہیں۔

ان حضرات کی دلدادگیاں معاملات یورپ کی نسبت اس درجہ کو پہنچ گئی ہیں کہ ایشائی شاعری بھی ان کی نظر میں ذیل و محققر معلوم ہوتی ہے۔۔۔ نئی روشنی والے حضرات نے اس کو تسلیم کر لیا ہے کہ جو معائب ہیں ایشائی شاعری میں ہیں اور یورپین شاعری تمام معائب سے مبرأ ہیں۔ میں آئندہ انشا اللہ تعالیٰ یورپین شاعری کی معائب بھی دکھلاؤں گا۔ جس سے معلوم ہو جائے گا کہ یورپین شاعری ایسی نہیں ہے کہ آنکھ بند کر کے شعر یورپ کا تتبع کیا کریں اس میں شک نہیں کہ فارسی اور اردو کی شاعریاں معائب رکھتی ہیں۔ مگر ان معائب سے ایشائی شاعریاں ایسی ذلیل نہیں ہیں کہ کسی حکیم یا مرد تخلیل کے قابل توجہ نہ ہوں۔ رقم جب ان نئی روشنی والوں کو یورپ کی شاعری کا ذکر کرتے سنتا ہے تو ایسا معلوم ہوتا ہے کہ ان کے خیال میں یورپین شاعری تمام معائب سے پاک متصور ہے۔ اور ایشائی شاعری اس کے برخلاف سراسر عیب ہی عیب ہے۔ بدانست رقم اس تنگ چشمی کا سبب نادیدگی ہے یا یہ کہ یورپین شاعری کی بسبب ایک امر جدید ہونے کے پُر لذت معلوم ہوتی ہے۔ اس میں شک نہیں کہ یورپین شاعری کی آگاہی سے ہم ایشائیوں کی شاعری سے بہت کچھ فائدہ حاصل ہو سکتا ہے۔ اس سے نئے مضمون دستیاب ہو سکتے ہیں۔ مگر یہ فائدہ یورپین شاعری کو بھی ہماری ایشائی شاعری سے پہنچ سکتا ہے۔ اس واسطے کہ بہت نازک خیالیاں ایشائی شاعری میں ایسی ہیں کہ جن سے شعرائے یورپ کے دماغ کو بھی آشنای پیدا نہیں ہوتی ہے۔ اس امر سے اعتراض خود اہل یورپ اور اہل امریکہ کو ہے۔^۹

آزاد اور حالی کے ہاں یورپی محققین کے خیالات کے اثرات بہت واضح تو ہیں مگر براہ راست نہیں۔ ان دونوں کے بارے میں معلوم ہے یہ انگریزی نہیں جانتے تھے۔ انگریزی زبان و ادب کے بارے میں ان کی آراء پچھم خود پڑھی کتابوں کی نسبت سنبھالنے والوں پر زیادہ تھی مگر یہ ان کی خداداد ذہانت، طباعی اور خلاقی کا کمال تھا کہ ان آراء کی بنیاد پر یہ لوگ اردو زبان میں کچھ ایسے تصورات راجح کر گئے کہ ایک لمبے عرصے تک بعد کے نقادوں کا ان سے فوج کر چلنا مشکل ہو گیا تھا۔ ان کے بر عکس امداد امام اثر کے بارے میں دستیاب مواد سے معلوم ہوتا ہے کہ وہ انگریزی زبان، اس کے ادب اور انگریزی میں دستیاب قدیم مصری، یونانی، رومنی اور لاطینی زبانوں کے ادب سے آزاد اور حالی کی نسبت زیادہ آگاہ تھے۔ اسی لیے کاسٹف الحقائق کا ابتدائی حصہ عربی فارسی کے قدیم ادب کے بجائے دنیا کی دیگر قدیم زبانوں سے بحث کرتا ہے، جو کہ آزاد اور حالی کی کتب کی عمومی اسکیم پر ایک ایسا اضافہ ہے جس کی اس زمانے میں کم ہی مثالیں تھیں۔ آج جبکہ انگریزی سے راست واقفیت پہلے سے کہیں بڑھ کر ہے، اپنی کچھ کوتاہیوں کے باوجود مذکورہ زبانوں کے ادب کے بارے میں امداد امام اثر کی کئی آراء اور ان زبانوں کی اصناف سے اردو و فارسی

اصناف ادب کا موازنہ آج کے اردو ناقدین کے لیے باعث حیرت بھی ہے اور اپنے اندر لطف و آگاہی کا سامان بھی رکھتا ہے۔ جیسا کہ سابقہ سطور میں اشارہ ہوا، شاعری کی ماہیت اور اس کے سماجی وظیفے کے بارے میں اثر کے تصورات چند ثانوی جزوی فرق کے ساتھ حالی کے تصورات سے اثر پذیر ہیں مگر اس کے باوجود کاشف الحقائق اپنے دور تک کی مشرق و مغرب کی ادبیات و اصناف سے متعارف کرنے کے اعتبار سے اس قابل ہے کہ آج کے انتقاد ادبیات کے طالب علم اس اہم کتاب کے تاریخی تناظر سے آگاہ کریں۔ آزاد اور حادی کے برعکس امداد امام اثر کی اس کتاب میں انگریزی صندوقوں میں بند خزانوں سے کوئی معروہ بیت نہیں پائی جاتی اور وہ انگریزی و دیگر یورپی اصناف سخن کے مقابلے میں اردو اصناف کے حوالے سے نہ تو خود کسی احساس کمزی کا شکار ہیں اور نہ اپنے قارئین کو مغربی ادبیات کی ایسی نقل کا مشورہ دیتے ہیں جس کے بغیر اردو شاعری کے معرض بلاکت میں پڑ جانے کا خطرہ ہو۔ شمس الرحمن فاروقی کے بقول:

یورپیں مصنفوں کے حوالوں اور ایک طرح کی میں الاقوامی فضا کے باوجود امداد امام اثر کے بیہاں کسی تاریخی دباؤ، تبدیلی، کسی انقلاب، کسی فیصلہ کن موڑ کی ضرورت کا احساس نہیں ملتا۔ کاشف الحقائق کی مجموعی فضا ایسی ہے گویا انگریز کا وجود ہندوستان میں نوآبادیاتی حاکم کی طرح نہیں، بلکہ ایک علمی وجود کے طور پر ہے۔ انگریزی تہذیب، سیاست اور اصول معاشرت نے اہل ہند کی زندگی میں جو منفی اثرات پیدا کئے تھے اور حساس اہل ہند (مثلاً سرسید اور ان کے رفق) کو ان اثرات کے خلاف اہم اور تقریباً انقلابی اقدامات کرنے پر مجبور کیا تھا، امداد امام اثر اس سب سے بالکل بے تعلق معلوم ہوتے ہیں۔ ان کو ہماری شاعری میں 'اصلاح' کی ضرورت کی بظاہر کوئی فکر نہیں۔^{۱۰}

اب چند باتیں کاشف الحقائق کی زبان اور اسلوب کے بارے میں۔ ہم جانتے ہیں کہ محمد حسین آزاد اپنے ادبی نظریات کے ساتھ ساتھ، بلکہ ان سے کہیں زیادہ، اپنے اسلوب نشر، افسانوی انداز بیان اور پیکر تراش طرز نگارش کی وجہ سے آج بھی ناقابل سبقت ہیں۔ مگر مقدمہ شعرو شاعری میں الاف حسین حآلی نے جس تقدیدی اسلوب نشر کی بنیاد ڈالی ہے وہ آج اکیسویں صدی کے آغاز تک بھی اردو تقدید کا سب سے معیاری نمونہ ہے۔ آج کا قاری آزاد کے اسلوب کو رشک کی نظروں سے تو دیکھتا ہے مگر تقدید لکھتے ہوئے اس اسلوب کو اختیار کرنا کوئی بھی پسند نہیں کرتا۔ حآلی، آزاد کے تقدیدی تصورات سے تو اثر پذیر ہوئے مگر انہوں نے آزاد کے اسلوب نگارش سے خود کو دور کھا اور سرسید کی نشر کا مقلد ہونے کی وجہ سے سادہ، ترسیلی، ابلاغی، توضیحی، علمی اور قطعیت پسند اسلوب تقدید کے بنیاد گذار

ہوئے۔ اس پس منظر میں امداد اثر کا اسلوب حالی کے صاف اور سادہ اسلوب کے برعکس عربی و فارسی الفاظ سے قدرے مملو نظر آتا ہے۔ مگر یہاں عربی و فارسی کلمات و تراکیب اردو نشر میں اس طرح کھپادیے گئے ہیں، باوجود یہ وہ ہماری آج کی بول چال کی زبان کا مروج انداز نہیں مگر پھر بھی بجائے اجنبیت کے ایک ذائقے دار نشر کا نمونہ بن گئے ہیں۔ اس نشر کی لفظیات اور تراکیب شاعرانہ اور رومانویت زدہ نہیں بلکہ کہیں دینی رسائل و کتب والی عربیت کی فضا کا تاثر پیدا کرتی ہیں۔ اثر چونکہ خود بھی ایک صاحب علم اور اخلاقی و مذہبی تہذیب کی پروردہ خصیت تھے، اس لیے ان کا اسلوب تو پختی سادگی کے بجائے ایک علمی ثقاہت کا رنگ لئے ہوئے ہے۔ ان کی زبان ادبیانہ ہونے کے بجائے عامانہ ہے۔ علیت اگرچہ حالی اور شیئی میں بھی کم نہیں مگر ان دونوں بزرگوں کی زبان شستہ اور صاف ہونے کے ساتھ ساتھ شفقتگی میں بھی بے مثال ہے۔ حالی کے ”مقدمے“ میں تو بعض جگہوں پر مثلاً جہاں وہ بعض مبدل روایتی مضامین کی بحد اڑاتے ہیں، نہایت لطیف مزاح کے نمونے بھی ملتے ہیں۔ مزاح کی یہ بخشی میں کم ہے، گواں کی کمی وہ شفقتگی اور تازہ کاری سے پوری کر لیتے ہیں، مگر امداد امام اثر کے ہاں تو یہ شے بالکل نایاب ہو گئی ہے۔ اس کے برعکس ان کے اسلوب کا واضح امتیاز ثقاہت، ثقلات اور علمی رکھرکھاہ ہے۔ ان کے جملوں کی ساخت اور مرکب اضافی و توصیفی کی ترتیب میں حرف اضافت یعنی ”زیر“ کا خاص اہتمام ہے جسے درست پڑھنے کے لیے قاری کا چھوٹا موٹا عالم ہونا بھی ضروری ہے۔ یہ بات میں اپنے زمانے کے بد لے ہوئے مذاق سخن اور کندہ نا اتر اش قارئین کی اکثریت کی بنا پر کہہ رہا ہوں ورنہ حق پوچھیں تو ایک خاص طرح کی نظر کا جو لطف اثر کے ہاں ہے وہ انہی سے مخصوص ہے۔ حالی کا تقدیمی طریقہ کاراپنے پڑھنے والوں کو جہاں خالص اور متنی نظری تقدیمی مسائل سے آگاہ کرتا ہے وہاں آزاد، شہلی اور اثر کا تقدیمی انداز، اسلوب نثر اور ادبی شعور پڑھنے والے کے ذوق کی تربیت کا بھی وافر سامان اپنے اندر رکھتا ہے۔ آج جبکہ نئے تقدیمی نظریات سماجیاتی و بشریاتی علوم کے آلة کاربنکر قاری کے اندر ادب کا جمالیاتی تجربہ بیدار کرنے سے لتعلق ہو چکے ہیں امداد امام اثر کے اسلوب تقدیم میں جدید دور کے اس مرض کا بھی شافی علاج ہے۔ یہ تسلیم کئے بنا چارہ نہیں کہ شاعری کی ماہیت اور وظیفے کے بارے میں اثر کے خیالات سے گلی اتفاق نہ ہوت بھی کاشف الحقائق میں ہم فن شاعری اور اردو و فارسی شعر کے انتخاب کلام اور ان پر اثر کی نکتہ سنجیوں سے اپنی ادبی تہذیب کے ایک بہت بڑے جمالیاتی منطقے سے آگاہی پاتے ہیں۔

ان امور کی بنا پر ضرورت اس امر کی ہے کہ ہماری نئی نسل اردو تقدیم کے اس اہم سنگ میل — کاشفت الحقائق — کو بھی اپنے علمی شجرے کا ایک اہم حصہ جان کر اس سے اپنی واقفیت تازہ کرے اور اس میں برتر گئے منفرد اسلوب سے آگاہی پا کر اردو نشر کے اسالیب کے رنگوں کا جائزہ لے۔ اگر یہ کہا جائے کہ آج کے زمانے میں

کاشف الحقائق کے اسلوب کا چلن نہیں تو اس کا جواب یہ ہے کہ غالب کی سی اردو نشر کا بھی تواب رواج نہیں ہے۔ کسی زبان کی تحری روایت میں پائے جانے والے تمام اسالیب کو زندہ رکھنے اور انہیں اپنے شعور کا حصہ بنائے رکھنے کی ضرورت ہر حال میں باقی رہتی ہے۔

ایک اور بحث جو کاشف الحقائق میں نہ صرف یہ کہ بہت ہی پُر لطف ہے بلکہ ایک خطرناک غلط فہمی کو دور کرنے والی بھی ہے وہ ہے فارسی اور دشائی میں صینگہ تذکیر کا استعمال اور اس کی ادبی و تہذیبی معنویت۔ حالی نے اس مسئلے پر جو گفتگو کی ہے وہ غزل میں مضامین عشقیہ کے حوالے سے ہے، اخلاق و پاکیزگی اور معاشرتی وضع داری کے قائل ہونے کی بنابری عمومی طور پر صینگہ مذکور کے استعمال میں کوئی حرجنہیں سمجھتے:

اس لیے ہماری یہ رائے ہے کہ غزل میں جو عشقیہ مضامین باندھے جائیں وہ ایسے جامِ الفاظ میں ادا کئے جائیں جو دوستی اور محبت کی تمام انواع و اقسام اور تمام جسمانی اور روحانی تعلقات پر حاوی ہوں اور جہاں تک ہو سکے کوئی ایسا لفظ نہ آنے پائے جس سے کھلم کھلا کا مرد یا عورت ہونا پایا جائے۔۔۔ اسی طرح غزل میں ایسے الفاظ استعمال کرنے جو عورتوں کے اوازات اور خصوصیات پر دلالت کریں اس قوم کی حالت کے بالکل نامناسب ہیں جو پرده کے قاعدہ کی پابند ہو۔"

لیکن یہ شے چونکہ مضامین اور اسلوب کے بھاطباق نظرت و اصلاحیت ہونے والی ایکیم کے خلاف ہے اس لیے حالی یہ بھی کہتے ہیں کہ:

لیکن معشوق کا کبھی چہرہ یا قبایا سبزہ خط کے ساتھ اور کبھی چوٹی موباف آرسی اور چوڑیوں کے ساتھ ذکر کرنا اور باوجود اس کے افعال و صفات کو ہمیشہ مذکر لانا اس کے یہ معنی ہوں گے کہ معشوق نہ مرد ہے اور نہ عورت بلکہ زنانہ ہے یا یہ جرا۔" ۱۲

یہی وہ مسئلہ ہے جو آگے چل کر دیگر جدید ادبی نظریات اور خصوصاً ترقی پسند تصورات کے تحت کلاسیکی شاعری پر مزید اعتراضات کا باعث بنا اور اردو و فارسی شاعری میں محبوب کے لیے صینگہ مذکور کے استعمال کو اس معاشرت کی امرد پرستی پر محمول کیا گیا۔ اس نقطہ نظر کی حمایت اور مخالفت میں بعد کے نقادوں نے بھی خوب خوب دادھقین دی ہے۔

لیکن انیسویں صدی کے اختتام پر چھپنے والی اس کتاب میں امداد امام اثر نے محبوب کے لیے صینگہ تذکیر کے استعمال کی جو توجیہ پیش کر کے امرد پرستی والے تصور کو رد کیا ہے، حقیقت یہ ہے کہ وہ محض لسانیاتی اور فنی اعتبار سے ہی معتبرضیں کے لیے مُسکِت جواب نہیں بلکہ اس سے آگے بڑھ کر۔ اور یہ اس مسئلہ کا اہم ترین پہلو ہے۔ تہذیبی

حوالے سے بھی مسئلے کی تہہ تک پہنچنے کی باکمال کوشش ہے۔

جبیسا کہ سابقہ صفحات سے واضح ہے کہ سر سید تحریک اور آزاد و حالی کے تقیدی نظریات کا ایک اہم پہلو ”فطرت“ سے مطابقت اختیار کرنا ہے۔ ”نیچرل شاعری“ میں تعییت فطرت پر خاصہ زور رہا ہے۔ اردو، فارسی شاعری میں صینہ تذکیر پر اعتراضات کا جو سلسلہ شروع ہوا ہے اس کے پیچھے یہی تعییت فطرت کی پاسداری کا تصور کار فرما ہے۔ کلاسیکی اردو و فارسی میں محبوب کے لیے بالعموم جو مذکور کا صینہ استعمال ہوا ہے وہ اس بنا پر مورداً اعتراض بناتا رہا ہے کہ فطری طور پر مرد کی محبوب عورت ہوتی ہے اس لیے اس سے خطاب بھی فطری طور پر تانیشی صینہ سے ہونا چاہیے لیکن کلاسیکی شاعری میں محبوب کے لیے چونکہ بالعموم صینہ مذکور استعمال ہوا ہے، اس لیے یہ ایک غیر فطری روایت ہے۔ اس ذیل میں اثر لکھتے ہیں:

بلاشبہ یہ فطرتی تجربہ تختن سنجی کا ہے اور زبان عربی میں بہت بھلا بھی معلوم ہوتا ہے۔ اس طرح یورپین زبانوں میں بھی عاشقانہ خطاب کا یہی طور ہوا کرتا ہے۔ مگر فارسی اردو اور ہندی میں اس کے برعکس طریقہ برداشت جاتا ہے۔ بعض نئی روشنی والے حضرات فارسی اور اردو کے اس انداز کلام پر منہ آتے ہیں اور غایت نافہی سے اظہار رائے فرماتے ہیں کہ یہ طریقہ اب متروک کیا جائے۔ اپنی اس رائے کی تائید یہ حضرات اس دلیل کے ساتھ کرتے ہیں کہ فطری طریقہ عاشقانہ تختن سنجی کا یہ ہے کہ خطاب عاشقانہ مرد کی طرف سے عورت کی جانب ہونا چاہیے مگر یہ نہیں معلوم ہوا کہ قوانین فطرت میں کیا نقصانات لاحق ہو جا سکتے ہیں اگر وہی خطاب عاشقانہ عورت کی طرف سے مرد کی جانب کیا جائے۔ اس امر کی طرف راقم عنقریب رجوع کرے گا کس واسطے کہ یہ امر ہندی گیت دوہرہ وغیرہ سے تعلق رکھتا ہے۔ مگر فارسی اور اردو کے انداز تختن سنجی پر جو اعتراض حضرات مسبوق الذکر کا ہے اس کی نسبت یہ عرض ہے کہ فارسی میں تو نہ اسما نہ ضمایر قید تانیث و تذکیر رکھتے ہیں لیس یہ اعتراض عام طور پر کیوں کر عائد ہو سکتا ہے۔ چنانچہ اشعار ذیل میں معشوق کے مذکور ہونے کی کوئی تخصیص نہیں نظر آتی۔^{۱۳}

اس کے بعد وہ کچھ فارسی اشعار کی مثالیں دیکھ رکھتے ہیں کہ:

واضح ہو کہ ایسے بہت سے کلام دکھلائے جاسکتے ہیں کہ جن میں مخاطب کے مذکور ہونے کی تخصیص نہیں ثابت ہوتی ہے۔ نئی روشنی والے ایسے اشعار کے مخاطب کو اپنی تقلید پرستی کے مذاق کے مطابق مؤنث ہی قیاس فرمائیں گو یہ اشعار ایسے ہیں کہ عورت اپنے اس معشوق کے حق میں جو نظرت کے مطابق سوا مذکر

کے موئٹ نہیں ہو سکتا، زورِ شوق میں پڑھ سکتی ہے۔ لیکن کچھ اشعار ایسے بھی پائے جاتے ہیں کہ ان کا مخاطب ایسا ہی ہے کہ سوا مذکور کے موئٹ نہیں ہو سکتا تو اس کی صورت یا یہ ہے کہ وہاں مخاطب معمشوق حقیقی ہے جو کسی زبان میں موئٹ قرآنیہں دیا جا سکتا^{۱۲} جیسا کہ اشعار ذیل سے معلوم ہو گا۔

حسن خود دردئے خوبیں آشکارا کردہ
پس پچشم عاشقان خود راتماشا کردہ
پر تو حسن تلجد در زمین و آسمان
در حريم سینہ حیرانم کی چوں جا کردہ
لمؤلضہ

اے روئے ابد رنگ گرفتہ زبہارت
در گلشن حسن تو گزر نیست خزاں را

یا یہ کہ وہاں مخاطب ایک ایسا مرد جوان رعناء ہے کہ جس کی شان میں عورت کی طرف سے شاعر کلام^{۱۳} عاشقانہ قلم بند کرتا ہے۔

حسن سبزے بخط سبز مرا کرد اسیر
دام ہمرنگ زمین بود گرفتار شدم

زنهار اس شعر سے غرض شاعر انہمار امرد پرستی نہیں ہے جیسا کہ کچھ فہم معتبر ضουں نے سمجھا ہے۔ اب رہی اردو کی عاشقانہ تخت سنجی تو اس کی حالت یہ ہے کہ زبان اردو میں ہر لفظ مذکور ہے۔ یا موئٹ خود لفظ معمشوق مذکور ہے اور جتنے الفاظ معمشوق کے معنی میں استعمال کیے جاتے ہیں مذکور ہیں۔ جیسے یار، جاناں، بت، صنم وغیرہ وغیرہ۔ پس ضرورتِ زبان کی وجہ سے جب کوئی کلام عاشقانہ رنگ میں قلم بند ہوتا ہے تو اس کا مخاطب بھی ضرور مذکور قرار پاتا ہے۔ ورنہ درحقیقت مراد شاعر کبھی امرد پرستی نہیں ہوتی۔^{۱۴}

اس طرزِ تخت کا دوسرا سبب امداد امام اثر فارسی و اردو صحف غزل کے مخصوص مزاج سے متعین کرتے ہیں:

غزل گوئی ایک ایسی صفتِ تخت شاعری ہے کہ جو فارسی اور اردو کے سوا کسی زبان میں اس وضع خاص سے نہیں دیکھی جاتی ہے۔ اور اگر اس کے تقاضوں پر غور کیجیے تو معلوم ہو گا کہ اس سے تجید باری تعالیٰ و اکشاف حقائقِ عشق وغیرہ مراد ہے۔ لیکن عوام یہ سمجھتے ہیں کہ اس میں عاشقانہ مضامین قلم بند ہوتے ہیں

اور اکثر مرکوز شاعر کوئی معشوق مجازی ہوتا ہے۔ حالانکہ یہ بات نہیں ہے اس صنف شاعری کو زیادہ تعلق معشوق حقیقی سے ہے۔ بالغرض اگر کہیں پرمعشوق مجازی بھی مرکوز شاعر ہوتا ہے تو اس خوبی کے ساتھ ذکر کر پاتا ہے کہ شان کلام میں کسی طرح پر ابتدال نہیں لاحق ہوتا ہے۔ پس جب غزل گوئی سے مراد شاعر یہ ہے کہ عاشقانہ پیرایخن میں تجدید باری تعالیٰ کی شکل پیدا ہو یا دیگر معاملات عشقیہ و امور ذہنیہ احاطہ تحریر میں در آئیں تو عظمت مضامین کے خیال سے شاعر اپنے مخاطب کلام کو پیرایہ مذکور میں دھلاتا ہے۔ اگر معشوق کو بترکیب مؤنث خطاب کرتا تو احاطہ خیال تنگ ہو جانے کے باعث وہ وسعت کلام جس کی بدولت ذہن سامن فوراً معشوق حقیقی کی طرف منتقل ہو جاتا ہے بالکل رخصت ہو جاتی۔ اس وقت تو یہ وسعت حاصل ہے کہ جب کسی شعر میں شاعر معشوق کا ذکر کرتا ہے یا معشوق کی طرف خطاب کرتا ہے تو معشوق حقیقی کا تصور بے اختیار دل میں آ جاتا ہے۔ ایسی حالت میں یہ تصدی اصلاح نئی روشنی والوں کی جانب سے کہ اب سے جتنے اشعار کہے جائیں ان میں جہاں ذکر معشوق کا کیا جائے تو نجوى ترکیب صیغہ و ضمایر کی مؤنث ہوا کرے خالی از نقصان نہیں ہے۔ واقعی یہ عجیب پون فرمائیش ان حضرات کی ہے اس سے تو بالکل غرض غزل گوئی فوت ہو جاتی ہے۔ علاوه تو جیہے بالا کے یہ امر بھی قبل لحاظ ہے کہ اہل اسلام میں عورتیں پرده نہیں مانی جاتی ہیں۔ اس لیے انہیں مستورات کہتے ہیں رواج نہیں وملکی یہی ہے اور اس قدر رسم پرده داخل معاشرت ہو گیا ہے کہ سوسائٹی میں بے دھڑک ایک غزل میں بیس جگہ مستورات کا ذکر ہے سیمیل و ضمیر مؤنث نہایت مکروہ معلوم ہو گا۔ جب تک اس رسم پر پرده کو حضرات نئی روشنی والے متذوک نہ فرمائیں اس ترکیب کے ساتھ اصلاح غزل گوئی میں کوشش نہ ہو۔ ۱۶
--- بلاشبہ غزل گوئی میں معشوق کو بار بار بصیغہ و ضمیر مؤنث ذکر کرنا عظمت غزل گوئی کو ضائع کرنے والا

ہو گا۔ ۱۷

صنف غزل کے اس مخصوص اور تخلیقی ارادے سے متعین طریق کار کے علاوہ مثنوی اور مرثیوں وغیرہ کے بارے میں انہوں نے واضح طور پر لکھا ہے کہ یہاں اردو میں بھی صیغہ تاثیثیت ہی کا استعمال کیا جاتا ہے:

مثنوی ڈراما، مراثی وغیرہ میں جو طور دنیا میں صیغہ و ضمیر کے استعمال کا ہے اس کی پابندی شعراءِ اردو کو بھی کرنی پڑے گی اور اس وقت بھی کرتے ہیں۔ میر حسن نے اپنی مثنوی سحرالبیان میں بدر منیر کو مذکور نہیں لکھا ہے اور نہ کوئی مثنوی گواں طریقہ بیان سے انحراف کرے گا۔ ظاہراً نئی روشنی والوں کو تعبیت نیچر

کی پانبدی کا بڑا خیال معلوم ہوتا ہے۔ تبعیت فطرت اللہ ایک ایسی شے ہے کہ اس کا التزام انسان کے لیے واجبات سے ہے مگر بد لحاظی کے ساتھ کسی امر کا پابند ہونا قباحت سے خالی نہیں ہوتا۔ اہل انصاف غور فرمائیں کہ اردو کی ترکیب کی ایک خاص وضع کی ہے ہر لفظ کے مذکور یا موئنث ہونے سے یہ زبان نہ صرف دشوار ہو رہی ہے بلکہ اس کا انداز بھی نرالا ہو رہا ہے۔ یہ اعتراض کہ معشوق کو فطرت اللہ کی رو سے موئنث ہونا چاہیے عجیب اعتراض ہے۔ فطرت کی رو سے تو معشوق مذکور یا موئنث دونوں ہو سکتا ہے۔ مرد کا معشوق جب کوئی ہو گا تو عورت ہو گی۔ عورت کا معشوق جب کوئی ہو گا تو مرد ہو گا۔ اگر فطرت کی رو سے ہمیشہ معشوق کو موئنث ہونا چاہیے تو کوئی عورت شاعرہ اور بھی عاشق (کنڈا، شاعرہ اور عاشق بھی؟) ہو تو اس کے معشوق کو بھی موئنث ہونا چاہیے واقعی نئی روشنی والوں کی پانبدی فطرت کا یہ عجیب نتیجہ نکلے گا خدا جانے آنحضرات نے کیوں مذکور یا موئنث کا یہ بکھیرا پھیلایا ہے۔ ہر قدم پر یورپ کی تقلید کرنا چہ معنی دارد۔ تبعیت فطرت کا معنی تقلید یورپ نہیں ہے۔^{۱۸}

ان اقتباسات سے متباور ہونے والے اصول کو اگر ہم ایک نظریے کی شکل دیں تو صورت کچھ یوں بنے گی: غزل جو کہ ہندو مسلم تہذیب کی ایک اہم فنی صنف ہے اپنی نہاد میں وضاحت کے بجائے ایما نیت و اشارات کا مزانج رکھتی ہے اس لیے لسانیاتی اعتبار سے فارسی کے برعکس اردو میں افعال و ضمائر اور اشارات کے صینے الگ ہونے یعنی موئنث و مذکر کی تفریق کے باوجود غزل کافی و تہذیبی ہی ہے اس طریق کا رکور ترجیح دینے کا ہے جو اس کی ایما نیت و وسعت کے حسب حال ہو۔ صینہ مذکر کا استعمال چونکہ معشوقانِ مجازی اور محبوبِ حقیقی دونوں کو محیط ہوتا ہے اس لیے ایما نیت کا معاون ہے۔ اس کے برعکس صینہ موئنث ایک معین جنس کی طرف مشار ہونے کی بنا پر غزل کے ایمانی پہلو کو مجبور حکم کرنے کا سبب بنتا ہے۔ مگر اس مسئلے کی تہذیبی معنویت یہ ہے کہ فارسی سے لسانی اختلاف کے باوجود یہ مسلم تہذیب کا نظام اقدار ہے جو اپنی ثقافت کے پیدا کردہ فنی اوضاع (بالخصوص غزل) تک میں سراہیت کر کے تجلیل، تمجید اور حفظ عزت و حرمت کے بارے میں اپنے تصورات کی پاسداری کرتا ہے۔ اس طرح پیر ایسا کلام و انہمار میں جو وسعت اور رفتہ پیدا ہوتی ہے، وہ ایک طرف ابتدال و سو قیت سے محفوظ رکھتی ہے اور دوسری طرف ایک ہی کلام کے اندر انقال ہنی کو ماورا کی طرف لے جانے اور ارضی معرض کی طرف پلانے کی گنجائش بھی دیتی ہے۔ اس طرح ایک ہی پیرائے میں جمع یہ دو امکانات سر اسراط و انبساط کا ذریعہ بنتے ہیں۔

یہ تو ہوا مسلم تہذیب اور اس کی ایک اہم صفتِ غزل کے حوالے سے صینہ تذکیرہ برائے معشوق کے استعمال کا

مسئلہ۔ اسی طرح امداداٹر نے ہندی گیت اور دوہے میں عورت کے خطاب بہ مرد اور ہندی عاشقانہ کلام کے سوز و درد کی بھی جو تو جیہہ کی ہے وہ بھی بہت منفرد اور ہندو پلچر و مذہب کے مزاج کے مطابق ہے:

ہندی گیتوں وغیرہ میں بھی معشوق اکثر مذکور دیکھا جاتا ہے۔ اس کی وجہ یہ نہیں ہے کہ معشوق وہاں ترکیب زبان کی رو سے مذکور واقع ہے۔ بلکہ ہندی کی شاعریاں جو عاشقانہ رنگ میں ہوتی ہیں عورت کی طرف سے مرد کی طرف ہوتی ہیں۔ یہ ایک عجیب امر ہے کہ ہندوستان کی عورتوں کی افتاہ مزاج سے خبر دیتا ہے۔ ہندوستان کی عورتیں اپنے مردوں کو اس قدر چاہتی ہیں کہ روئے زمین پر ان کا سا عشق کہیں دیکھا جاتا ہے۔ اور اس کی وجہ یہ معلوم ہوتی ہے کہ انہیں ایک شوہر کے بعد دوسرا شوہر کے پانے کی کسی حالت میں توقع نہیں رہتی ہے۔ اس لیے ہندی کا عاشقانہ کلام ایسا پُر از سوز ہوتا ہے کہ کسی ملک کی عاشقانہ شاعری اس کو نہیں پہنچتی ہے۔ یہ گیت ہندی ایسے پرتا ثیر ہوتے ہیں کہ ان کو سن کر دل ہاتھ سے جانے لگتا ہے۔ اکثر گیتوں میں عورت اپنے شوہر سے پچھڑ جانے کے مضمون کو بیان کرتی ہے یا اشتیاقیہ کلام از قسم انتظار و یاس وغیرہ کو زبان پر لاتی ہے۔ علاوه اس کے قوی معشوق ہندوؤں کے شام یعنی کاندھ جی ہیں۔ اکثر گیت جو تصنیف ہوتے ہیں ان کی طرف منسوب کیے جاتے ہیں۔ پس ایسی حالتوں میں ہندی گیتوں اور دہروں وغیرہ میں معشوق مخاطب مذکور ہوا کرتا ہے۔^{۱۹}

ہندو معاشرت میں ستی کی رسم کی وجہ سے چونکہ عورت کے لیے ایک شوہر کے بعد دوسرا شوہر کو پانے کا کوئی امکان نہیں ہوتا ہے، اس لیے برد کے گیتوں کا درد و یاس دوسری زبانوں کی شاعری میں پائے جانے والے فرافقیہ کلام کی نسبت کہیں زیادہ پُر اثر ہوتا ہے۔

غزل کے صیغہ مذکور پر اعتراضات کی تاریخ نہیں نہیں ہے۔ لیکن کاشف الحقائق میں اس مسئلہ کو جو تو جیہہ و تحلیل کی گئی ہے وہ اتنی عمدہ اور جامع ہے کہ اس کی پوری وضاحت کے لیے یہ طول طویل اقتباسات دینا ضروری تھے۔ ان اقتباسات کی روشنی میں ہم نے یہ بھی واضح کیا کہ اردو کی اس اہم ترین صنف (غزل) میں اسلامی تہذیب کا نظام اقدار کس شدت سے اپنا اظہار کر رہا ہے کہ آج فیکنزم کے دور میں بھی اردو کے اکثر نئے شعر اپنے اشعار میں صیغہ مذکور کے استعمال کو ترجیح دے رہے ہیں۔ ذرا سوچئے جس تہذیب کا ادبی نظام اقدار آج اپنے دور زوال میں بھی اتنا طاقت ور ہے وہ اپنے عروج میں کن کمالات کا مرقع ہو گا۔

حوالہ جات

- ۱۔ کاشف الحقائق کی اثرپذیری کے باب میں آزاد، حالی اور شبلی کے حوالے سے رقم نے یہاں جو کچھ لکھا ہے اس کے حوالہ جات کے لیے دیکھئے رقم کی کتاب اردو تنقید چند منزلیں، پورب اکادمی، اسلام آباد، ۲۰۱۳ء
 - ۲۔ امداد امام اثر، سید، کاشف الحقائق، مرتبہ: وہاب اشرفی، قومی کنسنٹریشن فروغ اردو زبان، نئی دہلی، ۱۹۹۸ء، ص ۳۶۵-۳۶۳
 - ۳۔ شیم احمد، ۲+۲=۵، قلات پبلیشرز، کوئٹہ، ۷۷۱۹ء، ص ۲۳
 - ۴۔ تحسین فراتی، ڈاکٹر، عبدالمajid دریا آبادی، احوال و آثار، لاہور، ادارہ ثقافتِ اسلامیہ، ۱۹۹۳ء، ص ۱۵۱
 - ۵۔ شمس الرحمن فاروقی، ”امداد امام اثر“، مشمولہ: استعارہ، مدیران ڈاکٹر امجد طفیل، ریاظ احمد، رانا چینبرز، چوک پرانی ازرکی، لیک روڈ لاہور، اپریل ۲۰۱۸ء تا جون ۲۰۱۸ء، ص ۱۸۸
- ۶

<http://lib.bazmeurd.net/%DA%A9%D8%A7%D8%B4%D9%81-%D8%A7%D9%84%D8%AD%D9%82%D8%A7%D8%A6%D9%82-%DA%A9%DB%8C-%D8%AA%D8%A7%D8%B1%DB%8C%D8%AE%D8%8C-%D9%88-%D8%AA%D9%86%D9%82%DB%8C%D8%AF%DB%8C/>

- ۷۔ اثر کا ایک اہم تقدیمی کارنامہ شاعری کو داخلی، اور خارجی، میں تقسیم کرنا سمجھا جاتا ہے اور چونکہ انہوں نے مغرب کے چند بڑے بڑے شاعروں کے ساتھ میرا نیس کو بھی اس فہرست میں شامل کیا ہے جن کے ہاں دونوں طرح کی شاعری کے نمونے پائے جاتے ہیں۔ اس لیے شمس الرحمن فاروقی کے نزدیک ”میرا نیس کی غیر معمولی اور مطلق عظمت کو تسلیم کرنے کی سمت میں یہ پہلا قدم“ ہے۔

شمس الرحمن فاروقی، ”امداد امام اثر“، مشمولہ: استعارہ، مدیران ڈاکٹر امجد طفیل، ریاظ احمد، رانا چینبرز، چوک پرانی ازرکی، لیک روڈ لاہور، اپریل ۲۰۱۸ء تا جون ۲۰۱۸ء، ص ۱۸۲-۱۸۳

- ۸۔ آزاد، محمد حسین، آب حیات، تاج بک ڈپو، لاہور، س، ن، ص ۸-۷

آزاد، محمد حسین، نیرگ بخیال، مجلس ترقی ادب لاہور، ۱۹۸۲ء

- ۹۔ امداد امام اثر، سید، کاشف الحقائق، مرتبہ: وہاب اشرفی، قومی کوںل فروغ اردو زبان، نئی دہلی، ۱۹۹۸ء، ص ۹۲-۹۳
- ۱۰۔ شمس الرحمن فاروقی، ”امداد امام اثر“، مشمولہ: استعارہ، مدیران ڈاکٹر امجد طفیل، ریاظ احمد، رانا چیبڑز، چوک پرانی ازرکلی، لیک روڈ لاہور، اپریل ۲۰۱۸ء تا جون ۲۰۱۸ء، ص ۱۷۹-۱۸۰
- ۱۱۔ حالی، الطاف حسین، مقدمہ شعر و شاعری، مرتبہ: وحید قریشی، مکتبہ جدید لاہور، ۲۱۱ ص
- ۱۲۔ ایضاً، ص ۲۱۳
- ۱۳۔ کاشف الحقائق، مرتبہ: وہاب اشرفی، ص ۲۲۲-۲۲۳
- ۱۴۔ اثر بیچارے کو کیا معلوم تھا کہ آنے والے دنوں میں فیمیزرم کی تحریک کے تحت خدا کے لیے صیغہ مذکور کے استعمال کو بھی پرسری سماج کی تشکیل قرار دکیرد کیا جائے گا
- ۱۵۔ کاشف الحقائق، مرتبہ: وہاب اشرفی، ص ۲۲۳-۲۲۴
- ۱۶۔ اثر نے یہ بات آج سے سوساوساں پہلے لکھ تو دی تھی گرہم جانتے ہیں کہ آج ۲۰۱۸ء تک بھی اردو کے بے شمار غزل گوایے ہیں جن کے اشعار میں، باوجود یہ کہ اب صیغہ تائیثت کا استعمال بھی عام ہو چکا ہے، اب بھی محبوب بصیغہ مذکور ہی آتا ہے
- ۱۷۔ کاشف الحقائق، مرتبہ: وہاب اشرفی، ص ۲۲۴-۲۲۵
- ۱۸۔ کاشف الحقائق، مرتبہ: وہاب اشرفی، ص ۲۲۵-۲۲۶
- ۱۹۔ ایضاً، ص ۲۲۶-۲۲۷